

Hindi kinosy

Category: Goşgular, Kitapcy
написано kitapcy | 23 январь, 2025
Hindi kinosy HINDI KINOSY

Köpden bäri hindi kinolaryna
Bagyşlasam diýýän birje şygrymy.
Henizem ýadymda oglankam görülen
«Baju-Bawra»,
«Jenap-420».

«Hindi kinolaryn köpräk getiriň!»
Ýalbarardyk kinoçymyz Aryba.
Ýolda-yzda hiňlenerdik ses goşup:
«Men barýaryn Bombeýe,
Iş tapylmaz meň ýala,
Tapylmasa nädeýin
Özüm ýaly garyba!»

Etrabyň çäGINE hindi kinosy
geläýdigi eşidilerdi şo bada.
Kartma-kart gatnadyp,
Hökman şol gije
Görerdiler ony üç-dört obada.

Ol döwürde jeňňellikdi töerek
Obalaň arasy yrakdy-yrak.
Kino kartlaryny gatnadýan adam
Görnerdi gözmüze Göroglyçarak.

Aýallar-a aglap için egserdi,
Bozulardy hatda käbir erkekler...
...Hindi kinosy bar sesin eşitsem,
Aglanym ýatlaýan menem entekler:

Jahyllyk döwrümdi. Görüp «Sangamy»
Saklanyp bilmändim, dostlam gülşüpdü.

Aňansoňlar meniň yşkdan ýanyýanym,
Neçüýn aglanyma olar düşüpdí.

Hindi kinosyndan şu setirleri
Umyt bilen gowşurypdym bir gyza:
«Meň söýgime dagam erär,
Meň söýgime daşam erär.
Irde-giçde seň kalbyňda
Maňa bolan söýgi dörär!»
Hut guýa gaçana dönüpdí hatym,
Ýagşy-ýaman jogap almandym yza.

...Hol gün gördüm ýene hindi kinosyn,
Kinoň ady başga,
Waka ozalky:
Ezýän hem ezilýän,
Söýgi, aýralyk,
Ýanbermez aklawjy
Goldaýan halky.

Nämüçindir indi öňküler ýaly,
Aglasym gelenok, awanok bagrym.
Belki, duýgularym kütelişendir...
...Garaz, ýazdym niýet edinen şygrym...

Hemra ŞIROW. Goşgular